

ఉపదేశం

శ్రీదేవి ముస్తాబు పూర్తయింది. ఆమె మేనత్త కోసం అత్రుతగా ఎదురుచూస్తోంది. ప్రొద్దున్న ఆమె చెవిలో చెప్పింది. “నీకో రహస్యం చెప్పాలి” అని. అదేమిటా అని శ్రీదేవి మనసు తహతహలాడిపోతోంది. రాత్రి పెళ్ళి తతంగం పూర్తయ్యేసరికి రెండున్నర యింది. కళ్లు మంటలుగా వున్నాయి. అయినా మనసంతా ఏదో తెలియని తత్తరపాటు, ఆనందం, ఉద్వేగం, మళ్ళీ అంతలోనే భయం.

తొలిరేయి అనేదానికి భార్యభర్తలు ఎంతో ప్రాముఖ్యానిస్తారు. జీవితంలో మొదటిసారి పొందే మధురానుభూతి, జీవితాంతం అమూల్యంగా నిలిచిపోయే స్నేహబంధం అని భావిస్తారు.

శ్రీదేవికి నిముషమొక యుగంగానూ వుంది, గడుస్తున్న నిముషం భయపెడుతూనే వుంది. ఏమైనా అత్తయ్య ఏదో మాట చెప్తానంది అదేమిటో తెలుసుకోవాలి.

శ్రీదేవి రూపంలోనూ గుణంలోనూ మేనత్త మాణిక్యంలా వుంటుంది. అందమైన రూపమైనా విపరీతమైన గడుసుతనం, జాణతనం ఆమె సొత్తు. అందుకే ఆ మేనగోడలంటే మాణిక్యానికి కూడా ఎసలేని ప్రేమ, యిష్టం. ఇద్దరి ఆలోచనా ధోరణి ఒకే మాదిరిగా వుంటుంది. నిజానికి శ్రీదేవికి తల్లి మెతకతనం, మొహమాటం ఏమాత్రం నచ్చవు. చికాకు పడుతూ వుంటుంది తల్లి మీద తరచూ-

శ్రీదేవి పూజలడ ముందుకు వేసుకుని రాళ్ళ చేమంతి పువ్వు గట్టిగా బిగించుకుంది.

ఇంతలో సరస్వతి గదిలో అడుగుపెడుతూనే “అమ్మా! శ్రీలూ కాఫీ తాగావుటే అసలే తలనొప్పి వస్తుందేమో” అంటూ కూతురు దగ్గర చేరి ఒకసారి ముంగురులు సవరించి నెమ్మదిగా-

“అంతా కన్నుమూసి తెరిచేలోగా అయిపోయింది. పెళ్ళి పెళ్ళని అనుకున్నంత సేపు పట్టలేదు. జాగ్రత్తగా మసలుకోమ్మా. అత్తారింట్లో వాళ్ళెలా చెబితే అలా విను. ఇక్కడన్నిటికీ ఎగిరినట్లు ఎగరకూడదు” అంది.

శ్రీదేవి విసుగ్గా తల్లిపంక చూసింది. అమ్మ ఎప్పుడూ అంతే. ఎవరో చెప్పినట్లు వినమంటుందిగానీ, తను చెప్పినట్లు ఎదుటివాళ్ళు వినాలి అనుకోదు.

“అత్తయ్యొక్కడి కెళ్ళిందమ్మా” అంది. సరస్వతి ముఖం చిన్నబోయింది. తన మాటలకి విలువ యివ్వడు కూతురు. పైగా తనుండగా అత్తయ్య గురించి అడుగు తోంది. నిజంగా ఈ పిల్ల మాత్రం ఆడబడుచు నోట్లోంచి ఊడిపడింది అనుకుంది. అయినా కొత్తగా పెళ్ళయి అత్తారింటికెళ్ళబోతున్న పిల్ల మనసు కష్టపెట్టకూడదని తనే సర్దుకుని,

“ఇంకా నిద్రలేచిందో లేదో” అంది నెమ్మదిగా. వీరి మాటల్లోనే మాణిక్యం పురకలు పరుగులతో వచ్చేసింది.

“పాడు నిద్ర. వొళ్ళే తెలీలేదు. ఎంతసేపు పడుకున్నానో! పగటి నిద్రకి తోడు కలలు కూడానూ. అవునూ అంతా తయారుచేసినట్లున్నారు. బాగున్నావే శ్రీ. నిన్ను చూసి అతనీవేక మూర్ఛపోవడం ఖాయం” అంది గలగలా. శ్రీదేవి సిగ్గుగా అందంగా నవ్వింది. ఆడబిడ్డ మాటల ధోరణి తెలిసివున్న సరస్వతి సన్నగా నవ్వింది.

“నేను వెళ్ళి కాఫీ కలిపి తెస్తాను” అంటూ సరస్వతి కదిలింది. శ్రీదేవి వెంటనే “అత్తా! ఏదో చెప్తానన్నావు” అంది. మాణిక్యం ప్రేమగా బుగ్గలు చిదిమి “చెప్తానుగా” అంటూ నెమ్మదిగా శ్రీదేవి చెవిలో చెప్పడం మొదలుపెట్టింది. నాగస్వరానికి తల వూపే పాములా ఆమె మేనత్త మాటలు శ్రద్ధగా వింది. ఒక్కొక్క మాట వింటున్నప్పుడు ఆమె కళ్ళల్లో ఒక్కొక్క వింత కాంతి వచ్చి చేరుతోంది. ఆశ్చర్యంతో అప్పుడప్పుడామె కళ్ళు మరీ వికాలమయ్యాయి.



పద్మనాభం పడక్కుర్చీలో కూర్చున్నాడు. బయట బ్రహ్మాండమైన ముసురు పట్టి వర్షం కురుస్తోంది. అయినా అతని మనసు తేలికగా, మబ్బులు విడిసే ఆకాశంలా వుంది. అతని మనసు సంతృప్తితో సంతోషంగా వుంది.

నిజానికి పద్మనాభం యిప్పట్లో పెళ్ళి చేసుకోవాలనుకోలేదు. అతనికి ఇద్దరు చెల్లెళ్ళు వున్నారు, తల్లి వుంది. వారిద్దరికీ పెళ్ళిళ్ళు చేసి అత్తారిళ్ళకు పంపాలి అప్పుడు

గాని తన పెళ్ళికి తొందర లేదని అతను ఎంత మొత్తుకున్నా తల్లి వినలేదు. శ్రీదేవిని చూసిన క్షణం నుండి తనని సాధించి చంపుకుతినేసింది. సరే అనే వరకు వదలలేదు.

“నువ్వు చిన్నవాడివే. పెళ్ళంటూ చేసుకుంటే నీ అత్తారి బలం వుంటుంది. నీ మామగారూ, బావమరుదులు నీకు సంబంధాలు వెదకడంలో సాయం చేస్తారు. లేకపోతే నేనా ఆడదానిని. నీకు అండగా నిల్చేవారెవరు?”

“చకచకా నాలుగు వూళ్ళూ తిరిగి సంబంధాలు చూస్తే శారదకీ, రమణకీ ఏడాదిలో పెళ్ళి చేసేద్దాం” అంటూ మెడలు వొంచి పెళ్ళికి వొప్పించింది తల్లి. అతనికి తల్లంటే ఎంతో ప్రేమ. చిన్నప్పుడే తండ్రిపోయినా రెండో కంటివారికి తెలికుండా పిల్లల్ని పెంచి చదువుసంధ్యలు చెప్పించింది. అమ్మని సుఖపెట్టాలి అనేది పద్మనాభం తీవ్రవాంఛ.

పద్మనాభం ఏ వ్యసనాలూ లేని అరుదైన, అపురూపమైన పెళ్ళి కొడుకు. అతన్ని తెలిసినవాళ్ళంతా శ్రీదేవి అదృష్టవంతురాలని పదే పదే అనుకున్నారు.

పద్మనాభం అప్పటికి పదోసారి అనుకున్నాడు “శ్రీదేవిలాంటి భార్య దొరకడం నిజంగా నా అదృష్టం” అని.



శ్రీదేవి తలొంచుకుని నెమ్మదిగా అంది.

“మిమ్మల్నేమీ కోరనుగానీ ఒక్కటి మాత్రం వినండి. మీ చెల్లెళ్ళు నాకూ చెల్లెళ్ళు. మీ అమ్మగారు నాకూ అమ్మ. వాళ్ళకి అన్నీ చూడడం, మీ అమ్మగారికి సేవ చేయడం నాకెంతో యిష్టం, తృప్తి. వాళ్ళు మనసుంచి దూరంగా వెళ్ళిపోయే ఊహామాత్రం రానివ్వకండి” అంది.

పద్మనాభం ఆమెని ప్రేమగా దగ్గరికి తీసుకున్నాడు. అతనిలోని ఆశ్చర్యానికి అంతేలేదు. ఇది కలా, నిజమా అనే సందేహంలో పడిపోయాడు. అసలు ఎవరి జీవితంలోనైనా యిలాంటి వ్యక్తి తారసపడుతుందా? ఎంత గొప్ప మనసు? ఎంత ఔదార్యం? పరుల క్షేమం తప్ప మరొకటి కోరని మహాసాధ్వి ఉత్తమురాలు. అత్తగారు ఆడబడుచుంటే ఆదిలోనే పరమశత్రువులుగా చిత్రించుకునే మన సంఘంలో శ్రీదేవి లాంటివాళ్ళు ఎంత అరుదు? ఆమె తనకి భార్యగా లభించటం ఎంతో అదృష్టం.

“ఏమిటి మీలో మీరే తన్మయంగా ఆలోచించుకుంటున్నారు నాకూ చెప్పండి” అంది కాస్త గారంగా, మరికాస్త మురిపెంగా.

“అలోచనలేమీ లేవు. అంతా ఆశ్చర్యమే”

“ఎందుకు?”

“నీలాంటి వివేకవతి నాకు భార్యయినందుకు”

“చాలైంది పొగడ్డలు” అంది వయ్యారంగా.

గ్లాసుడు పాలు తీసుకెళ్ళి చటుక్కున అవతల పారబోసివచ్చింది శ్రీదేవి. తీరా అత్తగారు రత్తాయమ్మ చూడనే చూసింది. ఆశ్చర్యపోవడంతో బాటు ఆమె మనసు విలవిల్లాడిపోయింది. ఆమె తనకెందుకులే అని ఊరుకోలేదు.

“అదేమిటమ్మా! పాలు పారబోశావూ” అంది. శ్రీదేవి గతుక్కుమంది.

“రాత్రి తాగాలని పెట్టుకున్నవి మర్చిపోయా, చేదెక్కిపోయాయి” అంది తలెగరేస్తూ.

“అయ్యో! గుర్తుంచుకు తాగితే ఫలంపాటు గానీ పారబోసుకుంటే ఏం వస్తుంది?” అంది. అనడం నెమ్మదిగా అన్నా బాధ స్పష్టంగా ధ్వనించిందా మాటల్లో.

“అ మాత్రం నాకూ తెలుసు” అంటూ శ్రీదేవి అక్కడ్నించి వెళ్ళిపోయింది.

రత్తాయమ్మ దిగులుగా కూర్చుంది. ఇరవై ఏళ్ళుగా భర్త లేకపోయినా ఆదామగా తనే అయి కాపురం చేసుకుంటూ వస్తోంది. వచ్చిన డబ్బుతో నాలుగూ అమర్చిందేగానీ ఏగాణీ అప్పు పెట్టలేదు. కొత్తగా కోడలొచ్చిందని సంబరంగా అనుకునేంతలో ఇంటి ఖర్చు తారాపథానికందుకుంది. శేరున్నర పాలవాడికి రెండుశేర్లున్నరకి పెరిగింది. అదేమంటే “మనిషికి అర్థశేరు లెక్కకదా” అంది శ్రీదేవి ఆరోగ్యసూత్రం పల్లిస్తూ. రత్తాయమ్మకి నోట మాట రాలేదు.

“మనకంత విరివిగా కొనేందుకు వీలు లేదు” అని ఎలా చెప్పాలో ఆమెకి తెలీలేదు. తీరా చూస్తే తాగేదానికంటే వృథా చేసే దెక్కువైపోయింది.

పప్పు వెయ్యడం దగ్గర నుంచీ, పసుపు రాసుకోవడం వరకు శ్రీదేవి వృథా చెయ్యడం రత్తాయమ్మకి ఎక్కడలేని ఆవేదననీ కలిగిస్తోంది. ఏం చెయ్యాలో, ఎలా చెప్పాలో తెలీక మధనపడడం మొదలుపెట్టింది. ఏమైనా గట్టిగా అంటే కొడుక్కి కోడలి మీద కొండేలు చెప్పినట్లుంటుంది. చిటికెడు పసుపు రాసుకోవాలంటే చారెడు పట్టుకుపోయి కావలసింది వాడి, మిగిలింది నీళ్ళగదిలో వదిలేసేది. చూసిచూసి రత్తాయమ్మ ఒకరోజు సణుక్కుంది. పద్మనాభం విన్నాడు ఏమిటని భార్యనడిగాడు.

“ఏముంది? పసుపు రోజూ రాసుకోవాలా ఎందుకూ వేస్తూ అంటారామె. నాకు చిన్నప్పటినుంచి అలవాటు పసుపు రాసుకోవడం. మా నాన్న నాకోసం పసుపు

కొమ్ములు తెప్పించి ఆరువీశల వసుపు ఏడాదికి కొట్టించేవారు. మా యింట్లో పసుపుకుంకాలు దండిగా ఉండాలి. పోనీలెండి, ఆమె పెద్దవారు అంటే మాత్రం ఏం పోయింది” అంటూ పనిలోకెళ్ళిపోయింది. పద్మనాభం మనసు కరిగిపోయింది. ఇదే మరో యింట్లో అయితే ఎంత గొడవేనా జరిగేది. శ్రీదేవి పరమసాధ్యి కనుక సరిపోయింది అనుకున్నాడు. మర్నాడు రత్నాయమ్మ నేరుగానే చెప్పింది.

“మీరు నాకేం చెప్పనవసరంలేదు. ఇలాంటి విషయాల్లో కక్కుర్తి పడడం మా యింటా వంటా లేదు” అంది విసురుగా.

పదార్థాలు ఎక్కువగా వండేసి పనిమనిషికి కూడా యివ్వక చాచి మర్నాడు గోడవతల విసిరికొట్టడం శ్రీదేవికి అలవాటు. పోనీ ఒకరోజు అలా జరిగిందని మరో రోజు జాగ్రత్తపడడు. అసలు ఎవరేనా ఏదైనా చెబితే వినదు. పైకి మాత్రం సమ్రుత నటిస్తుంది.

నెల్లాళ్ళకని తెచ్చిన సరుకులు ఇరవై రోజులకే అయిపోయాయి. రత్నాయమ్మ ఎటూ చెప్పలేక నెమ్మదిగా అంది.

“పొదుపుగా చేసుకోవాలి వంటలు. సరుకుల ధరలు ఆకాశాన్ని అంటుతున్నాయ్” అంది. వెంటనే పద్మనాభం అందుకున్నాడు.

“తనకి భారీగా చెయ్యడం అలవాటు. వాళ్ళింట్లో చిన్నప్పటినుంచీ నలుగురూ వచ్చేపోయే అలవాటు. అందుకని అందరికీ అన్నీ సుష్టుగా వుండాలని తాపత్రయ పడుతుంది. అందరం కమ్మగా తింటూనే వున్నాంగా. వేస్తేం చెయ్యడం లేదుకదా” అంటూ తేల్చాడు.

రత్నాయమ్మతోబాటు అతని చెల్లెళ్ళు శారద, రమణి కూడా ఆశ్చర్యపోయారు. ఆ క్షణంలో శ్రీదేవి ముఖంలో ఆమె గెలుపు తాలూకు గర్వపురేఖ తొణికిసలాడటం అందర్నీ చకితుల్ని చేసింది.

“రమణికి, శారదకి మంచి సంబంధాలు చూడండి. ఇదిగో, కాస్త కట్నమెక్కువైనా సరే. కక్కుర్తిపడి హెూదా తగ్గేపని చెయ్యకండి. ఎక్కడైనా దబ్బు తేలేకపోము. అంతగా కావాలంటే నా నగలు బ్యాంక్లో పెట్టి అప్పు తెద్దాం” అంది శ్రీదేవి ఆవేశంగా.

పద్మనాభం ఆరాధనగా భార్యవంక చూస్తుండిపోయాడు. ఆమె యింత త్యాగశీలతతో మాట్లాడుతుంటే తన తల్లిచెల్లెళ్ళూ సరిగ్గా ప్రతిస్పందించడం లేదని పించిందతనికి. శ్రీదేవిలోని ఉత్తమ సంస్కారం అత్తగార్ని తల్లిగా భావించినా, సనాతన వంతురాలైనా తన తల్లి మాత్రం శ్రీదేవిని కోడలుగానే చూస్తోంది అనిపించిందతనికి.



ఆరోజు నిద్ర లేస్తూనే గుమ్మంలో రిక్షా ఆగడం చూసి అందులోంచి దిగుతున్న కామాక్షిని చూసి ఆనందంతో పరుగెట్టుకెళ్ళి లోపలకాహ్వానించింది శ్రీదేవి.

కామాక్షి శ్రీదేవికి పిన్నికూతురు. పెళ్ళికి రాలేదని యిప్పుడు తిరుపతి వెళ్తూ చూసి పోదామని మధ్యలో దిగింది. ఇంక శ్రీదేవి హడావిడికి హద్దే లేకుండా పోయింది. బూర్లు, పులిహోర, రెండుకూరలు, పప్పు, పులుసు, రెండు పచ్చళ్ళు చేసింది.

“ఎందుకే యింత హైరానా” అంటూ కామాక్షి సాగదీసింది. “నువ్వు నా పెళ్ళికి రాలేదుగా. అందుకని అవన్నీ యిప్పుడు చేస్తున్నా” అంది ఖుషీగా.

శారద, రమణి స్కూళ్ళకెళ్ళిపోయారు. రత్తాయమ్మ వంట దగ్గర కూర్చుంది. ఎంతెంత చెయ్యాలో శ్రీదేవి చెప్పింది. రత్తాయమ్మ మెత్తగా అంది-

“నీకెందుకమ్మాయి? నేనన్నీ కమ్మగా చేసి వడ్డిస్తానుగా నువ్వామెతో కబుర్లు చెప్పుకుంటూ కూర్చో” అంది. ఇంతలో పద్మనాభం ఎలా గ్రహించాడో “అమ్మా! అది చెప్పినట్లు చెయ్యి దానికన్నీ బాగా తెలుసు” అన్నాడు. రత్తాయమ్మ మరిక మాట్లాడలేదు. అవమానంగా అనిపించిందామెకి. ఆమె కన్నీ తెలుసని తన కొడుకు నమ్మకం. ఇన్నేళ్ల జీవితంలో తను ఎందరొస్తే ఎలా చెయ్యాలో తెలీకుండానే వుందా అని పౌరుషపడి వూరుకుండిపోయింది. ఊహించినట్లుగా భోజనాలయ్యేసరికి పదార్థాలు చాలా మిగిలిపోయాయి. రత్తాయమ్మ వూరుకో లేదు. “అమ్మాయి! నువ్వు చెబితే వినవు చూడు ఇంత పదార్థం మిగిలితే ఏం చేసుకుంటాము” అంది నిష్కారంగా.

“ఇంకా శారదా, రమణి భోజనం చెయ్యలేదుగా” అంది.

“ఇద్దరు పిల్లలు తింటేమాత్రం ఇంత తింటారా” అంది రత్తాయమ్మ వళ్ళు మంటగా.

“ఏమోబాబు, మావాళ్ళు వస్తే మీకింత కంటకింపుగా వుంటుందని తెలీదు. తెలిస్తే గుమ్మంలోంచే పంపేద్దును” అంటూ రుసరుసవెళ్ళిపోయింది. రత్తాయమ్మ నిర్భాంతపోయింది.

మధ్యాహ్నం మూడు గంటలకి భార్యాభర్తలు బజారుకెళ్ళి కామాక్షి కోసం చీర కొని పట్టుకొచ్చారు.

“అత్తయ్యా! ఇదిగో మా కామాక్షికి పెట్టడానికి చీరతెచ్చాం” అంటూ చూపించింది.

“చాలా బాగుందమ్మా ఎంతెమిటి?” అంది రత్తాయమ్మ.

“రెండు వందల యాభై” గర్వంగా చెప్పింది శ్రీదేవి. రత్తాయమ్మ మరేం మాట్లాడ లేదు గానీ ఆమె ముఖంలో మారిన రంగులు చూసి, నిర్లక్ష్యంగా ఓ నవ్వు విసిరి వెళ్ళిపోయింది శ్రీదేవి.

మధ్యదారిలో చంటిపిల్ల ఏడుస్తుండేమోనని, కామాక్షి వద్దంటున్నా వినకుండా హార్లిక్కు సీసా కామాక్షి బుట్టలో సర్దేసింది. శ్రీదేవిలో వున్న బడాయికీ, దాబుసరికి శారద, రమణి చిరాకుపడినా పెదవి విప్పలేదు.

మర్నాడు పద్మనాభం ఆఫీసుకెళ్ళిపోయాక రత్నాయమ్మ కోడల్ని నిలేసింది. “అవునూ, నీ తోడబుట్టిన చెల్లెలు కాదు కదా! ఏమిటా పెట్టుపోతలు. ఇలా వందలు వందలు చీరలు పెడితే మూడోనాటికి సంసారం ఒక కొలిక్కి వస్తుంది. రెండు వందల యాభై రూపాయలు చీర పెడితేనే ప్రేమ వున్నట్లా. అరవై, డెబ్బైలలో చక్కటి చీరలొస్తున్నాయి. అలాంటిదొకటి పెడితే పరువుగానూ వుంటుంది, మనకి బరువుగా వుండదు” అంది.

అత్తగారి మాట పూర్తయ్యేలోపులోనే శ్రీదేవి కందగడ్డలా ముఖం చేసుకుని “ఇదిగో చూండీ. మీకు యాభై రూపాయలు చాలు అనిపిస్తే నాకు రెండు వందలు గానీ చాలదనిపిస్తుంది. మా యింటి ఆచారమది. మా యింటికి ఎవరైనా భోజనానికి వచ్చినా బొట్టుపెట్టి చీర పెట్టడం ఆనవాయితీ. మాకీలా పైసా పైసాకి చూసుకోవడం యింటా వంటా లేదు. నాకు సొంత చెల్లెలు కాదన్నారు. ఏదైనా ‘అనుకోవడం’లో వుంటుంది. మీకు రమణి, శారద, ఎంతో నాకు కామాక్షి అంత, తెలిసిందా? అయినా నా మొగుడు కష్టపడి సంపాదించింది నేను ఖర్చుపెడుతున్నాను మీకెందుకు బాధ? ఇంకెప్పుడూ నా విషయాలు నా ఖర్చులు అడగకండి. మీకేదైనా కావాలంటే అడగండి ఎంత ఖరీదైనా కొనిపారేస్తాను” అంటూ విసురుగా చెప్పి తన గదిలోకెళ్ళిపోయింది.

శ్రీదేవి మాటలకు రత్నాయమ్మ తల్లడిల్లిపోయింది. తనను చెప్పిన దానిలో తప్పేముందో ఆమె కర్ణం కాలేదు. జాగ్రత్తగా, పొదుపుగా వుండమని చెప్పడం యింత తప్పా అని విలవిల్లాడిపోయింది. కన్నకొడుకు దగ్గర తన బాద చెప్పుకునే అవకాశం కూడా లేదే అని మరీ బాధపడిపోయింది. పెళ్ళి వద్దుగాక వద్దన్నవాడికి యిప్పుడు పెళ్ళామెలా బెల్లమైపోయిందా అని ఆశ్చర్యపోయింది. ఆవేదనపడిపోయింది. శారదా, రమణి తల్లినే మందలించారు.

“వాళ్ళ యిష్టం. అన్నయ్యకి నచ్చినప్పుడు మధ్యలో నీకెందుకు?” అన్నారు. ఆ రోజు యింటికొస్తూనే పద్మనాభం వాతావరణం పసికట్టాడు. వెంటనే శ్రీదేవి నడిగాడు ఏమిటని. ఆమె కళ్ళనీళ్ళ పర్యంతమై చెప్పింది. “అంత ఖరీదు చీరెందుకు కొన్నావు? నీ తాతగారి సొమ్ము దాచిపెట్టావా? నువ్వు తెచ్చిన ఆస్తిపాస్తులు మిగిలిపోతాయని

భయమా? ఉన్నదంతా మీ వాళ్ళకి దోచిపెట్టేస్తే రేపు మేమంతా చిప్పా కర్ర పుచ్చు కోవాలి. ఆడపడుచుల ముఖాన కూడా ఇంత ఖరీదు చీరలు మీరు పెట్టారా” అంటూ గంటసేపు నన్ను నానా మాటలూ అని దులిపేశారు. నేను తట్టుకోలేకపోయాను. నేను ఒక్కమాట కూడా మాట్లాడలేదు. అయినా నా అహం దెబ్బతింది అందుకే ఒకే ఒక మాట అన్నాను. “మా ఆయన సంపాదన నా యిష్టం” అని చెప్పడం పూర్తి చేసి శ్రీదేవి కళ్లు తుడుచుకుంది. పద్మనాభం ఓ క్షణం నిశ్శబ్దంగా వుండిపోయాడు.

“అలా అనటం తప్పయితే క్షమించండి” అంది ముక్తాయింపుగా.

“అసలు అమ్మకి ఒకసారి గట్టిగా చెప్పాలి.” అన్నాడు కోపంగా వెంటనే అతని దగ్గరగా వెళ్ళి ఆ పని మాత్రం చెయ్యకండి. ఏదో పెద్దవారు. ఆవిడ నన్నంటే పోయిందే ముంది? నేనేం పట్టించుకోను. ఈ చెవితో విని మరో చెవితో వదిలేస్తాను” అంది.

“మంచి మాట చెప్పావు. నువ్వెంతో ఓర్పు గలదానివి కాబట్టి సరిపోతోందిగానీ, మరొకళ్ళయితే ఎంత గొడవ, అయినా మంచిమాట చెప్పావు. నీ మొగుడి సంపాదన నీ యిష్టం” అన్నాడు పద్మనాభం వత్తిపలుకుతూ.

“అన్నానేగానీ నాకెంతో బాధగా ఉంది. అప్పట్నుంచి ఏడుస్తూనే వున్నాను. ఆమె పెద్దవారు. మా అమ్మలాంటివారు” అంది. అతనామెని దగ్గరికి తీసుకుని ఓదార్చాడు. ఇచ్చేవాళ్లుంటే ఆమెకి నటనలో ఊర్వశి అవార్డు యివ్వచ్చు.



రత్నాయమ్మ ఆనందానికి అవధుల్లేకుండావున్నాయి. అనుకోకుండా శారదకి పెళ్ళి సంబంధం కుదరటమే కాకుండా, ఎంతో తక్కువ శ్రమతో రమణికి కూడా సంబంధం కుదిరింది. శారదకి కట్నం లేకుండా, రమణికి పదివేలు లాంఛనాలు నిమిత్తం అడిగారు. ఇది కలా, నిజమా అని రత్నాయమ్మ కలవరపడిపోతూంది. శ్రీదేవి అవకాశం జారవిడుచుకోకుండా చెప్పుకుంది.

“చిన్నప్పటినుండి నా పాదం చాలామంచిదని అందరూ అంటారు. అసలు మా నాన్న ఏ పని చేసినా ముందు నా చేతే చేయించేవారు. ఓసారేం జరిగిందంటే, మా యింటి వెనకాల పసారాలో ఓ పెద్ద సిమెంట్ పొయ్యి కట్టించారు. అది ఎవరూ ప్రారంభించటానికి వీల్లేదని నా చేత వెలిగింపచేశాడు మా నాన్న. అప్పట్నుంచి మా యింటికి ఎవరో ఒకరు వస్తూనే వుండేవారు. రోజుకి నలుగురైదుగురు అతిథులు. ఆ పొయ్యి ఎప్పుడూ వెలుగుతూనే వుండేది” అంటూ పెద్ద పెట్టున నవ్వుతూ చెప్పింది.

ఆమెతో పద్మనాభం శ్రుతి కలిపాడు. మిగిలినవాళ్ళు ముఖాన నవ్వు పులుముకుని కూర్చున్నారు. రత్నాయమ్మ మాత్రం “మా తల్లీ నీ పాదం మహిమ” అనుకుంది.

ఆ రాత్రి భర్తతో “ఏమండీ పెళ్ళి చాలా ఘనంగా చెయ్యాలి, వాళ్ళు కట్నాలు ఆశించటం లేదు. పెళ్ళి కూడా లోభత్వంగా, టూకీగా చేస్తే బాగుండదు. పైగా మనకేం లోటు? రెండు వేలు జీతం తెచ్చుకునే మీరు పదిమందికి భోజనం పెట్టలేరా” అంది. శ్రీదేవిలో వుత్సాహం చూస్తే పద్మనాభానికెంతో ముచ్చట.

“నీ యిష్టం శ్రీ. నీ మాట ఎవ్వరూ కాదనరు. అమ్మ ఏదైనా అన్నా నువ్వు పట్టించుకోకు. నీ చేతికి ఇరవైవేలు యిస్తాను నువ్వే చెయ్యి అన్నీ” అన్నాడు. అంతే శ్రీదేవి నెవ్వరూ పట్టలేకపోయారు. కొన్ని అరవ సాంప్రదాయాలంది. కొన్ని కన్నడ ఆచారాలంది, ఇవన్నీ మనకెందుకు? అంటే.

‘అందంగా వున్నవన్నీ మనమూ చేసుకోవచ్చుగా. ఇవన్నీ ముచ్చట్లు’ అంది.

‘అడబడుచుల పెళ్ళికోసం యిలా తాపత్రయపడే మనిషి ఎక్కడా వుండదు’ అని అందరూ అనుకున్నా లేకున్నా పద్మనాభం మాత్రం పదే పదే అనుకున్నాడు.

“ఏదైనా వుంటే పిల్లచేతిలో పెడితే వాళ్ళు సంసారంకి కావలసిన సామాను కొనుక్కుంటారు” రని రత్నాయమ్మ చెప్పినా ఆమె మాట సాగలేదు.

పెళ్ళికి వారం ముందుగానే మాణిక్యం దిగింది. “ఎక్కువసేపు మా అత్తగారితో కబుర్లలో పడక, పొదుపు సుత్తికొడతారు” అన్న మాటలు అనుకోకుండా విన్న శారద అవాక్యమిపోయింది. నోరు విప్పితే గొడవైపోతుంది. అందుకే మింగేసి వూరుకుంది.

పెళ్ళి ఘనంగా జరిగిపోయింది. ఊళ్ళో జనమంతా వళ్ళు పులిసిపోయేలా పొగిడారు. ఉన్న ఇరవై వేలూ కాక మరో పదివేలు పైన ఖర్చయింది. పద్మనాభం ముప్పై వేలు అప్పు తీర్చటానికి సంసిద్ధుడవుతూ అనుకున్నాడు.

“వాళ్ళు కట్నం అడగలేదు. అడిగితే యిచ్చేవాళ్ళమే కదా! యిచ్చి వుంటే యింకా ఎక్కువే అయ్యేది. ఇంతటితో తేలడం అదృష్టం. శ్రీదేవి నేర్పుతో చేసింది కాబట్టి చక్కగా జరిగింది” అనుకున్నాడు.



పద్మనాభం ఉస్పూరంటూ కుర్చీలో కూర్చుండిపోయాడు. ఆఖరివాడికి మెడిసిన్లో సీటు వచ్చింది. పదివేలు కట్టుకోవాలి. యాభై పైబడిన పద్మనాభం దగ్గర పైసా

వెనకేసి లేదు. అతనికిప్పుడు కలతగా వుంది. శ్రీదేవి మామూలు పాటే పాడింది.

“నా నగలు బ్యాంకులో పెట్టి వాడ్ని చేర్చించండి” అని.

“ఎప్పుడూ అప్పు చెయ్యడం వడ్డీతో సహా దాన్ని తీర్చుకోవడంతో సరిపోతోంది” అన్నాడు విసుగ్గా.

“భలేవారే ఏం చేస్తాం. మధ్యతరగతి వాళ్ళం” అంది.

“చాల్లే మనలాంటివాళ్ళే కాస్తా కూస్తో నిలవలేకుండా లేరు” అన్నాడు బాధగా.

“చెల్లెళ్ళ పెళ్ళిళ్ళు...”

“ఏనాటి మాట.... ఊరుకో” అన్నాడు. అప్పుడు తల్లి మాటలు గుర్తుకొచ్చాయి.

“వంద రూపాయలొచ్చినవాడు తొంభై ఖర్చు చేస్తే వాడెప్పుడూ ధనవంతుడే. నూటపది చేస్తే దరిద్రుడే” అని - ఎందుకో అది గుర్తుకొచ్చి చివుక్కుమంది.

అత్తారింట్లో తన మాటే చెల్లాలి అనే పంతంతో భర్త దగ్గర అతని వాళ్ళ మీద ప్రేమ కురిపించి, అతన్ని తనవైపు తిప్పుకుంది మేనత్త సలహాతో, ఏం లాభం? తన యిల్లు సర్దుకోవడంలో పెద్దవాళ్ళ సలహా లేకుండా, రెండు ముఖాల నాటకమాడి శ్రీదేవి వొరగబెట్టుకున్నది కూడా ఏమీ లేదు. ఆమె అంత నటించకుండా వుంటే కనీసం పద్మనాభం ఆమెని సరైన మార్గంలో పెట్టేవాడేమో, కాని ఆమె అతన్నే బుట్టలో పెట్టేసింది.

శ్రీదేవికి, పొదుపుకి లోభత్వానికి భేదం యిప్పటికీ తెలీదు. ఇక ముందు తెలిసే అవకాశం కూడా లేదు. పద్మనాభానికి తెలిసినా చెయ్యగలిగిందీ లేదు.